

الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ عَلَى النَّبِيِّ الْكَرِيمِ وَعَلَى آلِهِ وَأَصْحَابِهِ أَجْمَعِينَ.

## صلاة التسبیح: اہمیت و فضیلت اور پڑھنے کا طریقہ

قیامت تک آنے والے سارے انس و جن کے نبی ﷺ کے ارشادات میں صلاۃ التسبیح پڑھنے کی خاص فضیلت وارد ہوئی ہے اور وہ فضیلت یہ ہے کہ اس کے ذریعہ سابقہ گناہوں کی مغفرت ہوتی ہے۔ صلاۃ التسبیح سے متعلق یہ مختصر مضمون تحریر کر رہا ہوں تاکہ ہم حسب سہولت اس نماز کی بھی ادائیگی کر لیا کریں۔ اللہ تعالیٰ سے دعا ہے کہ ہمیں صحیح عبادت کرنے کی توفیق عطا فرمائے۔

**وجہ تسمیہ:** اس نماز میں اللہ تعالیٰ کی تسبیح کثرت سے بیان کی جاتی ہے اس لئے اس نماز کو صلاۃ التسبیح کہا جاتا ہے۔  
سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ کہنا اللہ تعالیٰ کی تسبیح ہے۔ اس نماز کی ہر رکعت میں یہ کلمات ۷۵ مرتبہ پڑھے جاتے ہیں، اس طرح چار رکعت پر مشتمل اس نماز میں ۳۰۰ مرتبہ تسبیح پڑھی جاتی ہے۔

## صلاة التسبیح کی شرعی دلیل:

حضرت عبداللہ بن عباس رضی اللہ عنہما سے روایت ہے کہ حضور اکرم ﷺ نے حضرت عباس بن عبدالمطلب رضی اللہ عنہ سے فرمایا: اے میرے چچا عباس! کیا میں تمہیں ایک تحفہ، ایک انعام اور ایک بھلائی یعنی ایسی دس خصلتیں نہ بتاؤں کہ اگر آپ ان پر عمل کریں تو اللہ تعالیٰ آپ کے سارے گناہ پہلے اور بعد کے، نئے اور پرانے، دانستہ اور نادانستہ، چھوٹے اور بڑے، پوشیدہ اور ظاہر سب معاف فرمادے۔ وہ دس خصلتیں (باتیں) یہ ہیں کہ آپ چار رکعت نماز ادا کریں، ہر رکعت میں سورۃ فاتحہ اور ایک سورۃ پڑھیں۔ جب آپ پہلی رکعت میں قراءت سے فارغ ہو جائیں تو قیام ہی کی حالت میں پندرہ مرتبہ یہ تسبیح پڑھیں (سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ) پھر رکوع کریں، (سُبْحَانَ رَبِّيَ الْعَظِيمِ کہنے کے بعد) رکوع ہی میں دس مرتبہ یہی تسبیح پڑھیں۔ پھر رکوع سے سر اٹھائیں اور (قومہ کے کلمات ادا کرنے کے بعد) پھر دس مرتبہ تسبیح پڑھیں۔ اس کے بعد سجدہ کریں (سجدہ میں سُبْحَانَ رَبِّيَ الْأَعْلَى کہنے کے بعد) دس مرتبہ پھر یہی تسبیح پڑھیں۔ پھر سجدہ سے اٹھ کر دس مرتبہ یہی تسبیح پڑھیں۔ دوسرے سجدہ میں جا کر (سُبْحَانَ رَبِّيَ الْأَعْلَى کہنے کے بعد) دس مرتبہ تسبیح پڑھیں۔ پھر سجدہ سے سر اٹھائیں اور دس مرتبہ تسبیح پڑھیں۔ اس طرح ایک رکعت میں تسبیحات کی کل تعداد پچھتر (۷۵) ہوگئی۔ چاروں

رکعتوں میں آپ یہی عمل دہرائیں۔

(اے میرے چچا!) اگر آپ ہر روز ایک مرتبہ صلاۃ التسبیح پڑھ سکتے ہیں تو پڑھ لیں۔ اگر روزانہ نہ پڑھ سکیں تو ہر جمعہ کو ایک بار پڑھ لیں۔ اگر ہفتہ میں بھی نہ پڑھ سکیں تو پھر ہر مہینہ میں ایک مرتبہ پڑھ لیں۔ اگر مہینے میں بھی نہ پڑھ سکیں تو ہر سال میں ایک مرتبہ پڑھ لیں۔ اگر سال میں بھی ایک بار نہ پڑھ سکیں تو ساری زندگی میں ایک بار پڑھ لیں۔

(سنن ابوداؤد ج ۱ ص ۱۹۰ باب صلاۃ التسبیح۔ جامع الترمذی ج ۱ ص ۱۰۹ باب ماجاء فی صلاۃ التسبیح۔ سنن ابن ماجہ ج ۱ ص ۹۹ باب ماجاء فی صلاۃ التسبیح۔ الترغیب والترہیب للمذری ج ۱ ص ۲۶۸ الترغیب فی صلاۃ التسبیح)

﴿نوٹ﴾: یہ حدیث حدیث کی بیسیوں کتابوں میں مذکور ہے مگر اختصار کے مد نظر صرف ۴ کتابوں کا حوالہ دیا گیا ہے۔

ایک دوسرا طریقہ بھی صلاۃ التسبیح کے متعلق مروی ہے۔ وہ یہ ہے کہ ثناء پڑھنے کے بعد مذکورہ تسبیح پندرہ مرتبہ پڑھی جائے، پھر رکوع سے پہلے، رکوع کی حالت میں، رکوع کے بعد، سجدہ اولیٰ میں، سجدہ کے بعد بیٹھنے کی حالت میں، پھر دوسرے سجدہ میں دس دس بار پڑھی جائے۔ پھر دوسرے سجدہ کے بعد نہ بیٹھیں بلکہ کھڑے ہو جائیں۔ باقی ترتیب وہی ہے۔

(جامع الترمذی ج ۱ ص ۱۰۹ باب ماجاء فی صلاۃ التسبیح۔ الترغیب والترہیب للمذری ج ۱ ص ۲۶۹ الترغیب فی صلاۃ التسبیح)

## اس حدیث کے فوائد:

(۱) اس حدیث میں صلاۃ التسبیح کی فضیلت کا بیان، اسکی تعداد رکعت کا ذکر اور نماز کی کیفیت کا بیان ہوا، نیز اس نماز کو وقتاً فوقتاً پڑھنے کا استحباب بھی معلوم ہوا۔

(۲) حضور اکرم ﷺ کے چچا حضرت عباس رضی اللہ عنہ کی عزت افزائی ہوئی۔

(۳) اس حدیث سے معلوم ہوا کہ حضور اکرم ﷺ کو امت مسلمہ کی کتنی فکر رہا کرتی تھی۔

(۴) اس حدیث سے شریعت اسلامیہ کے ایک اہم اصول (انَّ الْحَسَنَاتِ يُذْهِبْنَ السَّيِّئَاتِ یعنی نیکیاں گناہوں کو مٹاتی ہیں) کی تائید ہوتی ہے۔

## صلاۃ التسبیح کی اہم فضیلت سابقہ گناہوں کی مغفرت:

صلاۃ التسبیح سے متعلق حضور اکرم ﷺ نے ارشاد فرمایا: اللہ تعالیٰ اس نماز کے پڑھنے کی برکت سے سارے گناہ پہلے اور بعد کے، نئے اور پرانے، دانستہ اور نادانستہ، چھوٹے اور بڑے، پوشیدہ اور ظاہر سب معاف فرمادیتا ہے۔ یقیناً ہم گناہ گار ہیں، ہمیں

اپنے گناہوں سے توبہ واستغفار کے ساتھ وقتاً فوقتاً صلاۃ التَّسْبِيحِ کا اہتمام کرنا چاہئے تاکہ ہمارے گناہ معاف ہو جائیں۔ گناہوں کی معافی میں نماز کا بڑا اثر ہے، چنانچہ صحیح بخاری و صحیح مسلم میں ہے کہ ایک شخص نے ایک عورت کا بوسہ لے لیا اور وہ حضور اکرم ﷺ کے پاس آیا اور اس نے اپنے گناہ کے ارتکاب کا اقرار کیا تو اللہ تعالیٰ نے یہ آیت نازل فرمائی: **وَاقِمِ الصَّلَاةَ طَرَفِي النَّهَارِ وَذُلْفَا مِّنَ اللَّيْلِ إِنَّ الْحَسَنَاتِ يُذْهِبْنَ السَّيِّئَاتِ ذَلِكَ ذِكْرَى لِلذَّاكِرِينَ** (سورۃ ہود ۱۱۴) (دن کے دونوں سروں میں نماز قائم رکھ اور رات کے کچھ حصہ میں بھی۔ یقیناً نیکیاں برائیوں کو دور کر دیتی ہیں) تو اس شخص نے حضور اکرم ﷺ سے فرمایا کہ یہ صرف میرے لئے ہے؟ حضور اکرم ﷺ نے ارشاد فرمایا: یہ فضیلت میری پوری امت کے لئے ہے۔ شریعت کا اصول (نیکیوں سے گناہ مٹتے ہیں) ایک شخص کے واقعہ پر نازل ہوا مگر قیامت تک آنے والے تمام انسانوں کے لئے ہے۔ اسی طرح حضور اکرم ﷺ کا ارشاد ہے کہ پانچوں نمازیں، جمعہ کی نماز پچھلے جمعہ کی نماز تک اور رمضان کے روزے پچھلے رمضان تک درمیانی اوقات کے گناہوں کے لئے کفارہ ہیں جبکہ ان اعمال کو کرنے والا بڑے گناہوں سے بچے۔ (صحیح مسلم) غرضیکہ قرآن و حدیث کی روشنی میں امت مسلمہ کا اتفاق ہے کہ نماز کے ذریعہ اللہ تعالیٰ گناہوں کی مغفرت فرماتا ہے۔ نیز متعدد احادیث میں وارد ہے کہ ذکر کے ذریعہ اللہ تعالیٰ گناہوں کی مغفرت فرماتا ہے اور صلاۃ التَّسْبِيحِ میں وارد (سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ) ذکر ہی تو ہے۔ غرضیکہ نماز سے سابقہ گناہوں کی مغفرت کا ہونا ایسا امر ہے جو قرآن و سنت سے ثابت ہے۔ صلاۃ التَّسْبِيحِ بھی ایک نماز ہے، لہذا اس کے ذریعہ سابقہ گناہوں کی مغفرت پر کوئی شک و شبہ نہیں ہونا چاہئے۔

### سلف صالحین کا صلاۃ التَّسْبِيحِ کا اہتمام:

مشہور و معروف محدث امام بیہقیؒ (۳۸۴ھ-۴۵۸ھ) نے حدیث کی مشہور کتاب (شعب الایمان ۱/۲۴۷) میں تحریر کیا ہے کہ امام حدیث شیخ عبداللہ بن مبارکؒ (۱۱۸ھ-۱۸۱ھ) صلاۃ التَّسْبِيحِ پڑھا کرتے تھے اور دیگر سلف صالحین بھی اہتمام کرتے تھے۔ اس موضوع پر زمانہ قدیم سے محدثین، مفسرین، فقہاء و علماء نے متعدد کتابیں تحریر فرما کر صلاۃ التَّسْبِيحِ کے صحیح ہونے کے متعدد دلائل ذکر فرمائے ہیں، جن میں سے امام حافظ ابو بکر خطیب بغدادیؒ (۳۹۲ھ-۴۶۳ھ) کی کتاب (ذکر صلاۃ التَّسْبِيحِ) کافی اہم ہے۔

### صلاۃ التَّسْبِيحِ کا وقت:

اس نماز کے لئے کوئی وقت نہیں ہے، دن یا رات میں جب چاہیں ادا کر سکتے ہیں سوائے اُن اوقات کے جن میں حضور اکرم ﷺ نے نماز پڑھنے سے منع فرمایا ہے۔ حضور اکرم ﷺ نے خود وضاحت فرمادی ہے کہ اگر آپ ہر روز ایک مرتبہ نماز تَسْبِيحِ پڑھ

سکتے ہیں تو پڑھیں۔ اگر روزانہ نہ پڑھ سکیں تو ہر جمعہ کو ایک بار پڑھیں۔ اگر ہفتہ میں بھی نہ پڑھ سکیں تو پھر ہر مہینہ میں ایک مرتبہ پڑھیں۔ اگر مہینے میں بھی نہ پڑھ سکیں تو ہر سال میں ایک مرتبہ پڑھیں۔ اگر سال میں بھی ایک بار نہ پڑھ سکیں تو ساری زندگی میں ایک بار پڑھ لیں۔

## صلاة التسبیح پڑھنے کا طریقہ:

**پہلا طریقہ:** جس طرح چار رکعت ادا کی جاتی ہے اسی طرح چار رکعت نماز ادا کریں۔ جب آپ پہلی رکعت میں قراءت سے فارغ ہو جائیں تو رکوع میں جانے سے قبل قیام ہی کی حالت میں پندرہ مرتبہ یہ تسبیح پڑھیں (سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ) پھر رکوع کریں، (سُبْحَانَ رَبِّيَ الْعَظِيمِ کہنے کے بعد) رکوع ہی میں دس مرتبہ یہی تسبیح پڑھیں۔ پھر رکوع سے سر اٹھائیں اور (قومہ کے کلمات ادا کرنے کے بعد پھر) دس مرتبہ تسبیح پڑھیں۔ اس کے بعد سجدہ کریں (سجدہ میں سُبْحَانَ رَبِّيَ الْأَعْلَى کہنے کے بعد) دس مرتبہ پھر یہی تسبیح پڑھیں۔ پھر سجدہ سے اٹھ کر دس مرتبہ یہی تسبیح پڑھیں۔ دوسرے سجدہ میں جا کر (سُبْحَانَ رَبِّيَ الْأَعْلَى کہنے کے بعد) دس مرتبہ تسبیح پڑھیں۔ پھر سجدہ سے سر اٹھائیں اور دس مرتبہ تسبیح پڑھیں۔ اس طرح ایک رکعت میں تسبیحات کی کل تعداد چھتر (۶۵) ہوگئی۔ چاروں رکعتوں میں آپ یہی عمل دہرائیں۔

**دوسرا طریقہ:** ثناء پڑھنے کے بعد مذکورہ تسبیح پندرہ مرتبہ پڑھی جائے، پھر رکوع سے پہلے، رکوع کی حالت میں، رکوع کے بعد، سجدہ اولیٰ میں، پہلے سجدہ کے بعد بیٹھنے کی حالت میں، پھر دوسرے سجدہ میں دس دس بار پڑھی جائے۔ پھر دوسرے سجدہ کے بعد نہ بیٹھیں بلکہ کھڑے ہو جائیں۔ باقی ترتیب وہی ہے۔

## ایک شبہ کا ازالہ:

اس دور میں ایک نیا فتنہ برپا ہوا ہے کہ بعض حضرات نے شریعت کی صرف (الف ب ت) سے واقف ہو کر مسلمانوں کی ایک بڑی تعداد حتیٰ کہ علماء کرام کو کافر، مشرک اور بدعتی قرار دینے کو اپنی زندگی کا مقصد بنا لیا ہے۔ اور لوگوں کے سامنے اپنی رائے اس طرح تھوپنی شروع کر دی ہے کہ جو انہوں نے یا ان کے علماء نے سمجھا ہے صرف اور صرف وہی صحیح ہے، باقی تمام مکاتب فکر کافر، مشرک اور بدعتی ہیں۔ چنانچہ انہوں نے صلاة التسبیح سے متعلق احادیث کو ضعیف یا موضوع قرار دے کر بڑی جرأت سے کام لیا اور اس نماز کو ہی بدعت قرار دینا شروع کر دیا ہے۔ حالانکہ صلاة التسبیح سے متعلق احادیث حدیث کی ان مشہور و معروف کتابوں میں مذکور ہیں جنہیں امت مسلمہ میں زمانہ قدیم سے ہی مقبولیت حاصل ہے، جن کو صحاح ستہ کہا جاتا ہے یعنی حدیث کی چھ صحیح کتابیں۔ اور ابتداء سے عصر حاضر تک کے ہر زمانہ کے محدثین کی ایک جماعت نے ان احادیث کو صحیح قرار دیا ہے، حتیٰ کہ عصر حاضر کے شیخ ناصر الدین البانیؒ نے بھی ابوداؤد میں وارد صلاة التسبیح سے متعلق حدیث کو صحیح قرار دیا ہے۔ علماء کرام کی ایک بڑی جماعت نے شیخ ناصر الدین البانیؒ پر متعدد اعتراضات بھی کئے ہیں کہ انہوں نے احادیث کے اتنے بڑے ذخیرہ کو ضعیف قرار

دیا ہے کہ تدوین حدیث سے آج تک اس کی کوئی مثال نہیں ملتی ہے، جس سے شریعت اسلامیہ کے دوسرے اہم ذریعہ پر شک و شبہ پیدا ہوتا ہے۔ نیز بڑے بڑے محدثین جن کی قرآن و حدیث کی خدمات سے قیامت تک آنے والے انسان مستفید ہوتے رہیں گے (مثلاً محمد بن اسحاق ابن مندہ، امام خطیب بغدادی، ابوبکر محمد بن منصور السمعانی، امام منذری، ابن صلاح، امام مسلم، امام نووی، امام اسحاق بن راہویہ، ابن حجر العسقلانی، ابن حجر الہیثمی، شیخ عبداللہ بن مبارک اور علامہ احمد شاہ کُر) نے بھی صلاۃ التَّسْبِيح سے متعلق احادیث کو صحیح قرار دیا ہے۔ جب محدثین کی ایک جماعت نے ان احادیث کو یا صرف ایک حدیث کو بھی صحیح قرار دیا تو پھر بھی صلاۃ التَّسْبِيح کو بدعت قرار دینے کی ہمت کرنا کوئی عقلمندی نہیں ہے، بلکہ یہ صرف اور صرف ہٹ دھرمی ہے۔ اگر کسی باب میں ایک حدیث بھی صحیح مل گئی، یا مختلف سندوں سے وارد احادیث موجود ہیں جن کی سند میں کچھ ضعف بھی ہے، تو اُس عمل کو بدعت کہنے کا کوئی حق نہیں ہے، کیونکہ بہت قوی امید ہیکہ یہ حضور اکرم ﷺ کا ہی فرمان ہو۔

### دوسرے شبہ کا ازالہ:

بعض حضرات کہتے ہیں کہ حضور اکرم ﷺ نے یہ نماز صرف اپنے چچا حضرت عباس رضی اللہ عنہ کو ہی کیوں سکھائی، عمومی طور پر مسلمانوں کو اس نماز کی تعلیم کیوں نہیں دی۔ تو ہمیں یہ بات اچھی طرح ذہن نشین کرنی چاہئے کہ قرآن و حدیث کے متعدد احکام بعض انفرادی واقعات پر نازل ہوئے ہیں لیکن قیامت تک آنے والے تمام ہی انسانوں کے لئے یہ احکام ہیں۔ مثلاً حضور اکرم ﷺ کا یہ فرمان (رمضان المبارک میں عمرہ کی ادائیگی حضور اکرم ﷺ کے ساتھ حج کی ادائیگی کے برابر ہے) ایک خاص موقع پر ایک عورت (صحابیہ) کے لئے تھا مگر قیامت تک آنے والے تمام انسانوں کو یہ فضیلت حاصل ہوگی، ان شاء اللہ۔ اسی طرح صلاۃ التَّسْبِيح کی ابتدائی تعلیم حضرت عباس رضی اللہ عنہ کے لئے تھی مگر قیامت تک آنے والے تمام انسانوں کو اس نماز کے پڑھنے کی فضیلت حاصل ہوگی، ان شاء اللہ۔

### تیسرے شبہ کا ازالہ:

بعض حضرات کہتے ہیں کہ جب صلاۃ التَّسْبِيح سے متعلق احادیث کے صحیح یا ضعیف ہونے میں اختلاف ہے تو صلاۃ التَّسْبِيح کو کیوں ادا کیا جائے بلکہ دیگر سنن و نوافل کا اہتمام کیا جائے۔ میرے بھائیو! صلاۃ التَّسْبِيح کا حضور اکرم ﷺ سے ثابت ہونے کا ہمیں پورا یقین ہے۔ اس میں ہمارے لئے کسی طرح کا کوئی شک و شبہ نہیں ہے، اس لئے ہم اپنے نبی ﷺ کے فرمان کے مطابق حسب سہولت صلاۃ التَّسْبِيح ادا کرتے ہیں۔ آپ نہیں پڑھنا چاہتے تو نہ پڑھیں لیکن صلاۃ التَّسْبِيح کو بدعت قرار دینا خطرہ سے خالی نہیں ہے، کیونکہ بہت ممکن ہے کہ اس سے حضور اکرم ﷺ کے قول کو ہی بدعت قرار دینا لازم آئے۔

اللہ تبارک و تعالیٰ ہم سب کو اللہ تعالیٰ کے احکام و حضور اکرم ﷺ کے ارشادات کے مطابق زندگی گزارنے والا بنائے۔ آمین۔

محمد نجیب قاسمی سنبھلی (www.najeebqasmi.com)